

5 ta' Ottubru, 1998

Imballfin:-

S.T.O. Joseph Said Pullicino B.A. (Hons.), LL.D. - President
Onor. Carmel A. Agius B.A., LL.D.
Onor. Joseph D. Camilleri LL.D.

Perit Carmelo Bonanno

versus

John Bartolo et

Spoll - Actio Spolii - Spoll Privilegġat - Artikolu 535 tal-Kodiċi Ċivili

Il-Qorti ta' l-Appell ikkonfermat sentenza ta' l-Ewwel Qorti li sabet illi rrizulta spoll u ordnat ir-reintegrazzjoni fil-pussess.

Il-Qorti:-

Fis-27 ta' Frar, 1998, il-Prim'Awla tal-Qorti Ċivili ppronunzjat is-segweni sentenza li biha ordnat li l-attur jiġi reintegrat fil-pussess li minnu gie spoljat;

"Il-Qorti:-

Din il-kawża hija konnessa ma' citazzjoni oħra numru I179/94 NA fl-ismijiet inversi;

Dawn il-kawzi, it-tnejn jappartjenu minn dawk it-tip ta' kawzi bejn ġirien tal-proprjetajiet agrikoli kontigwi, fejn kawża twassal għal oħra u l-proliferazzjoni ta' kawzi tiehu s-somiljanza għal battalja fewdali;

Bazikament din il-kawża hija bbażata fuq *l-actio spoli*;

L-attur isostni li huwa l-possessur ta' l-għelieqi tal-Qammiegh, fil-kuntrada l-Qammiegh limiti tal-Mellieha;

~~Il-konvenuti b'mod abbużiv u illegali għaddew pajp tal-plastik bid-drip, tul ir-raba' ta' l-attur u minn fuq l-għelieqi tieghu;~~

Dan il-pajp għad-*drip* ġie mpogġi fuq kanal ta' l-ilma ta' l-attur u minn fuq l-għelieqi tieghu;

Dan il-pajp għad-*drip* ġie mpogġi fuq kanal ta' l-ilma ta' l-attur, u għalhekk huwa ma setax isaqqi parti sostanzjali mir-raba' tieghu;

Il-konvenuti nterpellati biex jirripristinaw l-istat tal-fond kif kien qabel baqghu ma għamlu xejn;

Fl-istess citazzjoni u dikjarazzjoni guramentata l-attur isemmi r-raġunijiet għax hu jsostni li l-konvenuti mxew bil-mod li huma mxew u d-danni li hu qed isofri. Il-Qorti però tista' tghid li għal fini ta' din l-azzjoni dawn ir-raġunijiet u dawn id-

danni huma ferm sekondarji;

Il-mogħdija ta' dan il-pajp huwa ndikat mill-attur f'ċerti ritratti li hu esebixxa u li jinstabu a fol. 5 tal-proċess;

Fin-nota ta' eċċezzjonijiet tagħhom u d-dikjarazzjoni ġġuramentata, il-konvenuti eċċepew:

Illi waqt li Antonia Bartolo, Helen Bonanno u Maria Fenech għandhom jiġu lliberati mill-osservanza tal-ġudizzju, peress illi f'kawża ta' spoll, il-konjuġi mhumiex il-legittimu kontraditturi;

Li l-ispoll ma sarx; u

Li huma għandhom id-dritt jgħaddu l-ifma minn fuq l-art ta' l-attur;

Dan id-dritt ilu żmien twil jeżisti u jiġi eżerċitat u jagħti l-pussess ta' dan il-kanal lill-konvenuti u stante li kellihom dan il-pussess qatt ma setghu kkommettew spoll;

Il-Qorti tirmarkha mill-bidu, illi l-ewwel u t-tieflet eċċezzjoni huma eċċezzjonijiet ta' natura purament legali;

It-tieni eċċezzjoni invece hija eċċezzjoni fattwali sa meta jiġi ddeterminat sarx l-ispoll jew le, imbagħad fuq livell sekondarju wahda legali;

L-Att numru XXI ta' l-1993, bl-artikolu 82 emenda sostanzjalment is-subtitolu tal-Kodiċi Ċivili, li jittratta fuq il-komunjoni ta' l-akkwisti;

L-artikolu 1322, subartikolu 1, ta' l-istess Kodiċi Ċivili, kif issa emendat, hekk jipprovdi:

“L-amministrazzjoni ordinarja ta' l-akkwisti u l-jedd lil wiehed iharrek jew jiġi mharrek dwar din l-amministrazzjoni ordinarja, imissu lil kull waħda mill-partijiet miżżewġa”;

Biex ghalhekk ikun hemm in-neċessità li jitharrku z-żewġ konjuġi, il-kwistjoni trid tkun waħda li tirrigwarda att ta' amministrazzjoni straordinarja (subartikolu 2 ta' l-artikolu 1322);

Is-subartikolu 3 jelenka dawk li huma atti ta' amministrazzjoni straordinarja;

Kif din il-Qorti kellha għa' okkażjoni tirmarka, dawn l-atti li huma elenkati mis-subinċiż (a) sa (m) għandhom jinghataw interpretazzjoni restrittiva, għax imorru kontra l-generalità tas-subartikolu (1);

Il-qorti ma jidhrilhiex li din l-eċċezzjoni odjerna taqa' taht xi waħda mis-subinċiż (a) sa (b) jew subinċiż (g) li jittrattaw dwar proprjetà mmobbiljari;

Il-Qorti ghalhekk jidhrilha li ma kienx hemm in-neċessità li jidhru ukoll il-konjuġi f'din il-kawza u ghalhekk din l-eċċezzjoni hija milqugħa u l-istess Antonia Bartolo, Helen Bonanno u Maria Fenech għandhom ikunu lliberati mill-osservanza tal-gudizzju, u dan spejjeż ta' l-attur, u dan minkejja li hemm l-allegazzjoni li Maria Fenech kienet ukoll responsabbli għall-att spoljattiv, però, fil-fehma ta' din il-Qorti, fil-konfront ta' Maria Fenech dan ma giex suffiċjentement ippruvat;

Dwar it-tielet eċċezzjoni l-Qorti tikkunsidra li d-dritt li allegatament ghandhom il-konvenuti huwa servitù ta' passagg ta' ilma, bi drittijiet sekondarji, li dan igib mieghu, biex dan id-dritt ikun jista' jintuża bhal, per eżempju, id-dritt ta' passagg bir-rigel biex jitnaddfu jew jissewew l-istess kanali (artikolu 470, Kodiċi Ċivili, Kap. 16);

L-artikolu 475 tal-Kodiċi Ċivili, Kap. 16, hekk jipprovdi:

“Kull min ghandu jedd ta' servitù ghandu jinqeda b'dan il-jedd, skond it-titolu tiegħu u ma jistax jagħmel la fil-fond servjenti u lanqas fil-fond dominanti, ebda tibdil li jista' itaqqa mill-piż tal-fond servjenti”;

Jidher mill-provi, li *prima facie*, l-istess konvenuti bl-aġir tagħhom, setgħu taqqlu l-piż għall-fond servjenti, u dan huwa suffiċjenti għal *actio spolii*;

Però, aktar radikali minn dan il-provvediment għas-soluzzjoni ta' din l-eċċezzjoni, huwa dak li hemm ipprovdut dwar dan it-tip ta' azzjoni sew fil-Kodiċi Ċivili, Kap. 16 u sew fil-Kodiċi ta' Organizzazzjoni u Proċedura Ċivili, Kap. 12;

Hekk infatti jipprovdi l-artikolu 535 subartikolu (2) tal-Kodiċi Ċivili, Kap. 16:

“Dan it-tqeghid mill-gdid fil-pussess, jiġi ordnat mill-Qorti ukoll jekk il-konvenut ikun is-sid tal-ħaġa, li tagħha l-attur jkun bagħta l-ispoll”;

U l-artikolu 791 tal-Kap. 12, tal-Kodiċi ta' Organizzazzjoni u Proċedura Ċivili hekk jipprovdi:

Subartikolu 1:

“Il-konvenut f’kawza ta’ spoll maghmula fi zmien xahrejn, minn dakinhar li jkun sar l-ispoll, ma jista’ jaghti ebda eċċezzjoni li mhux dilatorja, qabel ma jkun reġa’ qiegħed il-haġa fl-istat ewlieni u reġa’ qiegħed għal kollox fl-istat ta’ qabel il-parti, li tkun bagħtiet l-ispoll f’dan iż-żmien illi skond iċ-ċirkostanzi jiġi mogħti lilu fis-sentenza bla hsara tal-jeddijiet oħra tiegħu”;

Subartikolu 2:

“Disposizzjonijiet ta’ dan l-artikolu jghoddu ukoll fil-każ ta’ kerrej li jbati l-ispoll ta-detenzjoni tal-haġa lilu mikrija, sew minn sid il-kera kemm minn terza persuna”;

Subartikolu 3:

“Il-Qorti għandha teżamina biss il-fatt tal-pussess jew detenzjoni u l-fatt ta’ l-ispoll”;

Jidher għalhekk li l-pajpijiet tal-plastik ma kinux inkluzi fi-servitù originali. Għandhomx jew le jkunu nkluzi, mhijiex materja li għandha tiġi eżaminata f’din il-kawza, iżda f’kawza oħra dwar il-meritu ta’ l-estensjoni ta’ l-istess servitù;

Xi teorija diversa żgur li tistultifika l-provvedimenti tal-liġi f’din il-materja (**Jane Spiteri vs Dr. Godfrey Gauci Maistre**, Qorti ta’ l-Appell, Sede Ċivili, 30 ta’ Diċembru, 1994);

Din l-eċċezzjoni għalhekk qiegħda tiġi miċhuda bl-ispejjeż għall-konvenuti;

Finalment, jibqa' ghalhekk biex isir ezami fuq it-tieni eċċezzjoni, u dan l-ewwel mil-lat fattwali jekk effettivament sarx l-att ta' spoll;

Fis-seduta tat-13 ta' Jannar, 1995, il-partijiet qablu li l-provi miġbura fil-kawża numru 1179/94 kellhom jghoddu ghal din il-kawża u vice versa;

L-attur Carmelo Bonanno xehed bl-affidavit, fl-14 ta' Frar, 1995, fejn fost hafna affarijiet ohra hekk qal:

“Il-pajp huwa visibbli u ghalhekk huwa estraneu u ta' ngombru ghalina u ghar-raba' taghna, gie poggut fuq il-kanal ta' l-ilma tieghi permezz ta' gebel kbir u hekk qabdu u poggew il-pajp fuq dan il-gebel kull tant tul. B'dan il-mod il-familja tieghu u jiena ma nistghux la nsaquq mill-kanali ta' l-ilma taghna stess, la nistghu nnadfuhom bl-imghazqa bil-kumdità u mmexxu l-ilma, la nistghu nsewwu xi hsara li tista' tinqalghalna minn zmien ghal zmien u lanqas ma nistghu nuzaw l-maksra taghna halli nsaquq d-diversi partijiet tar-raba' taghna”;

Aktar tard intqal:

“Hekk kif qalli bl-incident hija Pawlu, l-ghada filghodu mort fuq il-post halli nara x'gara. Rajt li mhux talli ghaddew bil-pajp tad-drip minn gor-raba' taghna izda ndunajt li fir-raba' ta' Felić u Maria Fenech kienu ghaddew b'dan il-pajp tad-drip f'raba' 209 u 210, li qabel zgur li ma kienx jissaqqa' ghajr permezz tal-barmil jew permezz ta' pompa ta' l-ilma mill-ispiera li hemm f'dan ir-raba'”;

Hu jghid li minn informazzjoni li gabar dan ix-xoghol kien sar mill-konjuġi Fenech, minn Charlie Bonanno u minn John Bartolo;

Jghid li l-istess konvenut Bartolo ammetta mieghu li żbalja meta kellmu però ma wegħdux li ser inehhi l-pajp;

Il-kumplament tax-xhieda tieghu hija kważi totalment irrilevanti għall-fini ta' dina l-kawża, hlief li mhuwiex għal kollox ċar, jekk kienx biss il-konvenut Felix Fenech li effettivament wahhal il-pajpijiet jew kienx assistit minn martu Maria u miż-żewġ konvenuti l-oħra;

Fix-xhieda orali li ta l-istess Carmelo Bonanno, attur quddiem dina l-Qorti b'referenza għal din il-kawża hekk jghid:

“*Id-drip* li huma għamlu fl-għalqa tieghi ma kienx jeżisti qabel. Dawn huma għamluh fit-8 ta' Awissu, 1994, jew jekk ma sarx dakinhar dik hija l-ewwel gurnata li jiena ndunajt bih”;

U aktar tard:

“*L-ahhar darba li rajt ir-raba' tieghi minghajr dawn id-drips* kien fil-5 ta' Awissu”;

Xehed ċertu Anthony Bartolo li għalkemm imressaq mill-konvenut jista' jitqies bhala xhud indipendenti li hekk qal:

“*Jiena, fil-parti li stajt nara jiena, il-pajp li għamlu l-konvenuti għaddej fuq il-kanal. Dan il-pajp ukoll sar is-sajf li għadda. U qabel nikkonferma li ma kienx jeżisti ebda drip f'dawk l-akkwati*”;

Xehed il-konvenut John Bartolo:

“*F'Awissu tas-sajf li għadda, jiena u ż-żewġ konvenuti l-oħra iddeċidejna li minn fejn għaddej il-kanal, minn fuqha*

nghaddu l-pajpijiet biex naghmlu *drip irrigation*. Dan il-pajp ahna poġġejnih fuq il-kanal”;

U aktar tard:

“Bonanno qatt ma tana l-kunsens biex naghmlu dan id-drip;

Jiena dawn id-drippijiet, jiena wahhalthom minghajr il-permess ta’ Bonanno, però wahhalthom minn fuq il-kanal minn fejn konna nghaddu u minn fejn konna niehdu l-ilma”;

Xehed ukoll Charles Borg, li mhux parti f’ebda kawża, minkejja li kien ukoll juża l-passaġġ li ġie maghluq mill-atturi (konvenuti fil-kawża l-oħra) liema materja ser tiġi ddeterminata fil-kawża konnessa;

Huwa hekk xehed:

“Id-drip, meta kont nghaddi jien, ma kienx jeżisti, forsi ilu sena fl-ghalqa in kwistjoni, ma ilhux iżjed, u dan qiesu wara Santa Marija”;

Fis-seduta tad-19 ta’ Mejju, 1995, xehdu kwazi fl-istess sens, Joseph Borg, Anthony Debono u Maria Fenech. Il-Qorti m’ghandhiex ghalfejn tirrepeti siltiet mix-xhieda tagħhom;

Il-Qorti ghalhekk jidhrilha li ma ghandhiex ghalfejn izzid aktar ma’ *din ix-xhieda li inghatat, li fil-gran parti tagħha hija ammissjoni li dan ix-xogħol fil-pajpijiet sar mit-tliet konvenuti, John Bartolo, Carmelo Bonanno u Felix Fenech, però ma rriżultax suffiċjentement li sar ukoll minn Maria Fenech;*

Kullma żżid il-Qorti huwa, li dak li xehdu l-partijiet gie minnha kkostata f'aċċess li hija ghamlet fit-18 ta' Marzu, 1995;

Mill-provi miġbura, ghalhekk, jirriżulta ampjament li l-elementi rikjesti mil-liġi u mill-ġurisprudenza taghna (li ssir referenza ghalha fin-nota ta' refrenzi tal-konvenuti li tinstab fl-atti tal-kawża numru 1179/94 NA), jeżistu f'din il-kawża;

L-att fattwali ta' spoll sar fuq proprjetà fil-pussess ta' l-atturi (minkejja li forsi soġġetta ghal servitù tal-konvenuti) u jirriżulta li huma pproponew l-azzjoni taghhom entro x-xahrejn;

Jirrikorru ghalhekk l-elementi rikjest mill-artikolu 535 tal-Kodiċi Ċivili u 791 tal-Kodiċi ta' Organizzazzjoni u Proċedura Ċivili li jwaslu lil din il-Qorti, biex tiċhad it-tieni eċċezzjoni tal-konvenuti u tilqa' t-talbiet attriċi in kwantu ghall-konvenuti John Bartolo, Carmelo Bonanno u Felix Fenech u ghalhekk tilqa' l-ewwel talba, tikkundanna lill-konvenuti biex fi żmien ġimaghtejn mil-lum, tawtorizza lill-istess attur biex jaghmel ix-xoghol neċessarju u jnehhi huwa d-drips u dan taht is-superviżjoni tal-perit Joseph Jaccarini;

L-ispejjeż ta' din il-kawża, hlief ghal dawn l-ispejjeż kif ġà diversament deċiżi, huma a kariku ukoll ta' dawn l-istess konvenuti”;

Utili li jiġi riprodott l-elenku tal-fatti li l-appellanti taw fir-rikors ta' l-appell taghhom ghaliex dawn jiffaċilitaw il-konsiderazzjoni ta' din il-Qorti mhux biss ghaliex dawn il-fatti li ma jidhirx li huma kontestati imma ukoll u l-aktar ghaliex minn dawn l-istess fatti jidhru ammessi elementi ta' l-*actio spolii*. L-appellanti jiddeskrivu hekk fil-qosor il-fatti tal-kawża:

“Il-konvenuti ghandhom diversi ghelieqi f'Tal-Qammiegh,

limiti tal-Mellieha, u jgawdu servitù ta' passagg fuq ghalqa li qieghda f'idejn l-attur. Dan il-passagg jikkonsisti kemm billi jghaddu l-ilma kif ukoll jghaddu bir-rigel u l-ingenji. Il-konvenuti u l-antenati taghhom ilhom fil-pussess f'idejhom ta' dan il-passagg ta' ilma 'l fuq minn mitt sena;

Wahda mis-sistemi moderni ta' kif jissaqqew l-ghelieqi hija dika hekk imsejha tad-*drip* konsistenti filli l-ilma jigi ttrasportat mill-ispiera ghal ghalqa permezz ta' pajp u mhux bil-kanali tal-gebel. Din is-sistema ttipprovdi ukoll il-benefiċċju illi l-ilma jkun jista' jitwassal f'livell aktar gholi mis-sors tieghu a kuntrarju tal-kanal tal-gebel fejn allura l-ilma jrid jibqa' sejjer dejjem f'livell aktar baxx. Ghalhekk il-konvenuti bhala l-possessuri tal-kanali tal-gebel u bl-intenzjonijiet l-aktar legittimi ghaddew pajp tad-*drip* minn fuq il-kanal minghajr ma ngumbrawh, liema pajp ghaddewh minghajr ebda intenzjoni li joholqu xi pregudizzju lill-attur kif fil-fatt lanqas holqu. Min-naha tieghu l-attur odjern, bl-intenzjoni li jwaqqaf lill-konvenuti mill-użu u pussess ta' dan il-passagg, bena zewg hitan sabiex imblokka l-passagg ta' mal-kanal ta' l-ilma ghall-konvenuti. Difatti fil-kawza l-oħra fl-ismijiet **Felix Fenech et vs Carmelo Bonanno et** (Citaz. nru. 1179/94 NA) li giet ittrattata u deċiża flimkien ma' dik prezenti, l-attur odjern, allura konvenut f'dik il-kawza flimkien ma' huh, instabu hatja li kkommettew spoll peress illi skond huma stess bnew dawk il-hitan sabiex jimpedixxu lill-konvenuti odjerni milli jghaddu mill-passagg *de quo*”;

Hu ċar illi z-zewg azzjonijiet fl-ismijiet inversi, ghalkemm bejn l-istess partijiet u jinvolvu episodji fi kwadru ta' piki familjari jirrigwardaw ċirkostanzi separati u distinti u ghandhom jigu hekk ikkunsidrati mill-Qorti. L-eżitu ta' kull wahda minn dawn il-kawzi la hu konness u lanqas b'xi mod jiddependi mill-eżitu ta' l-oħra. L-unika raġuni ghaliex dawn il-kawza mxew flimkien hija wahda ta' mera konvenjenza ghaliex

kemm l-Ewwel Qorti kif ukoll il-kontendenti dehrilhom li jkun utili ghal kulhadd li z-żewġ kawżi jinsemghu kontestwalment. Oltre dan iż-żewġ proċeduri huma ghal kollox separati u l-Qorti trid tikkunsidra jekk l-allegazzjonijiet ta' l-attur kif ippruvati f'din il-kawża kinux jew le jikkostitwixxu spoll vjolent u abuziv tad-drittijiet tieghu;

L-ewwel aggravju ta' l-appellanti hu li l-Ewwel Qorti jidher li ma evalwatx biżżejjed il-portata tat-tieni u tat-tielet eċċezzjoni tal-konvenuti appellanti. It-tieni eċċezzjoni kienet illi ma kienx veru illi huma kienu jingombraw il-kanal ta' l-ilma bil-pajp tad-*drip* fl-ghelieqi tal-Qammiegh, fil-limiti tal-Mellieha, u ghalhekk l-ispoll allegat mill-attur qatt ma sar. Huma jeċċepixxu dan ghaliex fil-premessi tieghu ghat-talba, l-attur jghid li dan il-pajp tad-*drip* gie mqiegħed fuq (sottolinear tal-Qorti) il-kanali ta' l-ilma tieghu. L-appellanti jsostnu illi l-mod kif huma ghamlu dan il-pajp bl-ebda mod ma kien ifixklu fil-pussess tieghu. Hu aċċettat anke mill-istess attur illi huma kellhom il-pussess tal-pasasġ ta' l-ilma u huma baqghu jużaw dan l-istess pussess anke jekk b'mod divers minghajr ma fixklu lill-attur fil-pussess tieghu. Dan l-aggravju, fil-verità, ifisser illi l-konvenuti appellanti unilateralment iddeċidew illi jbiddu l-modalità ta' kif kellu jigi eżerċitat id-dritt li huma kellhom. Biex ghamlu dan huma neċessarjament invadew dak li kien fil-pussess ta' l-attur kontra l-volontà tieghu;

Issa, hu minnu illi l-ligi tipprovdi illi jista' jkun hemm tibdil fl-eżerċizzju ta' servitù, partikolarment biex jirrendu dak is-servitù anqas gravuż għall-fond servjenti. Dan id-dritt però ma jistax jigi eżerċitat mill-possessor tal-fond dominanti b'mod arbitrarju u kontra l-volontà tas-sid servjenti u hu ċar illi f'każ ta' kontestazzjoni hi biss il-Qorti li għandha tiddeċidi l-modalitajiet ta' kif kellha tigi eżerċitata s-servitù. Din il-Qorti ma tarax kif jistghu l-appellanti f'kawża ta' din ix-xorta bir-retroxa familjari li tirrizulta kemm f'din il-kawża kif ukoll fil-

kawża l-oħra, jiggustifikaw id-disturb tal-pussess ta' l-attur billi jsostnu illi ma kellhomx l-intenzjoni li jipprivaw lill-attur mill-pussess tieghu. Din il-Qorti ma jidhrilhiex li l-każ taht ezami hu wiehed minn dawk fejn jehtigilha tindaga jekk fl-azzjoni ta' spoll privilegġat kinitx mehtieġa l-prova ta' l-intenzjoni spoljattiva tal-konvenut. Kwistjoni dibattuta kif sewwa jirrilevaw l-appellanti fir-rikors tagħhom imma li għadha tiġi deċiża b'mod kontrastanti anke sa riċenti;

Infatti, il-kawża **Prokuratur Legali Anthony Buhagiar vs Mikiel Farrugia**, deċiża minn din il-Qorti, diversament presjeduta, fil-11 ta' Novembru, 1997, gie kkunsidrat illi:

“Fl-istess kument ma għandux raġun fl-aggravju tieghu (l-appellant), rigwardanti l-allegat nuqqas ta' *animo spoliandi*. Fl-azzjoni *de quo*, ċjoè ta' spoll privilegġat, l-aspett ta' *animo spoliandi* ma jidholx. Il-liġi tagħna hija a differenza ta' liġijiet oħra kontinentali, tali li tittutela l-pussess kontra kull spoll minghajr il-htieġa tal-prova li l-ispoll ikun sar bl-intenzjoni speċifika magħrufa bhala *animo spoliandi*”;

Qed tiġi ċċitata din is-sentenza biex din il-Qorti turi illi, kuntrarjament għal dak sottomess mill-appellanti, għad hemm *giurisprudenza* konfligġenti fir-rigward tal-htieġa tal-prova ta' *l-animus spoliandi*, fl-azzjoni ta' spoll privilegġat u mhux għaliex hu mehtieġ f'din il-kawża li din il-materja tiġi definita. Dan għaliex kif ingħad din il-Qorti hija sodisfatta illi *mill-provi* kellu jidher ċar illi l-pussess ta' l-attur kien qed jiġi ddisturbat u li dan kien qed isir kontra l-volontà tieghu abbużivament u vjolentement. Għandu jkun ċar illi jekk l-appellanti kellhom il-hsieb u l-intenzjoni li jbiddu l-mod kif riedu jeżerċitaw is-servitù ta' passagġ ta' l-ilma li huma kellhom minn fuq ir-raba' fil-pussess ta' l-attur, dan ma setgħux jagħmluh jekk mhux bi ftehim mieghu jew, fin-nuqqas, bl-awtorizzazzjoni debita ta'

Qorti. Inutili li l-appellanti jsostnu illi l-attur ma ġiex spussessat minn xejn. Mhux il-każ li din il-Qorti tidhol biex teżamina jekk il-pajp tad-*drip* fuq il-kanali ta' l-ilma kienx jew le qed jostakola l-passaġġ ta' l-ilma mill-istess kanali jew jekk kienx qed itellef b'hekk it-tisqija ta' l-ghalqa ta' l-attur. Li jinteressa lil din il-Qorti hu biss illi l-appellanti ddeċidew li jaghmlu kostruzzjoni (il-pajp) fil-proprjetà fil-pussess ta' l-appellat kontra r-rieda tiegħu bil-vjolenza u bil-ħabi u f'kuntast ta' nkwieta familjari. Jekk kienet meħtieġa l-prova ta' l-*animus spoliandi* din toħroġ mill-aġir innifsu ta' l-appellanti. Hu għal kollox immaterjali jekk bl-aġir ta' l-appellanti ġietx jew le aggravata s-servitù tal-passaġġ ta' l-ilma kif qed jippretendi l-appellat;

Għal dawn il-motivi, l-appell qed jiġi miċħud u s-sentenza appellata kkonfermata bl-ispejjeż taż-żewġ istanzi kontra l-appellanti. Għall-fini tat-terminu mpost mill-Ewwel Qorti biex jiġu esegwiti x-xogħlijiet rimedjali halli l-attur jiġi rreintegrat fil-pussess tiegħu, dan qed jiġi stabbilit għal żmien hmistax (15)-il ġurnata mil-lum.
